

ခွန်အားသစ်လောင်း၍ တိုးမြှင့်ဆောင်ရွက်မည့် ယခုလာမည့်ဘဏ္ဍာနှစ်

ယခုရောက်ရှိမည့် (၂၀၁၇-၂၀၁၈)ဘဏ္ဍာနှစ်တွင် ကျန်းမာရေးနှင့်အားကစားဝန်ကြီးဌာနသည် ပြည်သူလူထု တစ်ရပ်လုံး၏ကျန်းမာရေး အဆင့်အတန်း တိုးတက်မြှင့်တင်ပေးရေးအတွက် ဆောင်ရွက်ရာတွင် ကျန်းမာရေး စောင့်ရှောက်မှုလုပ်ငန်းများအား မူလသမရိုးကျဆောင်ရွက်လျက်ရှိသည့်လမ်းကြောင်းမှ ဆန်းသစ်ကာ ပိုမိုကောင်းမွန်သော နည်းလမ်းသစ်များဖြင့် ခွန်အားသစ်လောင်း၍ ကြိုးပမ်းဆောင်ရွက်သွားမည်ဖြစ်ပါသည်။

ထိုကဲ့သို့ ကျန်းမာရေးစောင့်ရှောက်မှုလုပ်ငန်းများ ပိုမိုထိရောက်စွာ လွှမ်းခြုံဆောင်ရွက်နိုင်ရန် (၂၀၁၇-၂၀၁၈) ဘဏ္ဍာနှစ်အတွက် ကျန်းမာရေးအသုံးစရိတ်အားလည်း နိုင်ငံတော်မှ ထိုက်သင့်သောပမာဏအား တိုးမြှင့်ခွဲဝေချထားပေးမည်ဖြစ်သည်ကို မိမိတို့အနေဖြင့်မျှော်မှန်းထားပြီးဖြစ်ပါသည်။ အဆိုပါပြည်သူ့ဘဏ္ဍာငွေအား အကျိုးရှိစွာအသုံးပြု၍ ပြည်သူလူထုအား ထိရောက်သော ကျန်းမာရေးဝန်ဆောင်မှုများပေးနိုင်ရန် တစ်ပြိုင်နက်တည်း စီမံဆောင်ရွက်သွားမည်ဖြစ်ပါသည်။ ပြည်သူတို့ ရွေးချယ်တင်မြှောက်ထားသည့် ဒီမိုကရေစီအစိုးရသစ်လက်ထက် တစ်နှစ်ကာလအတွင်း ဗဟိုနှင့် တိုင်းဒေသကြီး/ပြည်နယ် အသီးသီးရှိ ကျန်းမာရေးဆိုင်ရာ အသိပညာ၊ အတတ်ပညာရှင်များအကြား ပိုမိုအားဖြည့် ပေါင်းစည်းဆောင်ရွက်နိုင်ခဲ့သဖြင့် ကျန်းမာရေးစောင့်ရှောက်မှုလုပ်ငန်းများ ဆောင်ရွက်ရာတွင် ထိုက်သင့်သောတိုးတက်မှုများနှင့် အကျိုးရလဒ်များရရှိခဲ့ပါသည်။ ကျန်းမာရေးစောင့်ရှောက်မှုစနစ်တွင်ပါဝင်သော အုပ်ချုပ်မှုပိုင်းဆိုင်ရာ၊ စီမံခန့်ခွဲမှုဆိုင်ရာ၊ ဆေးဝါး၊ ဆေးပစ္စည်း နှင့်ဘဏ္ဍာရေးဆိုင်ရာစီမံခန့်ခွဲမှုစသည့် လုပ်ငန်းနယ်ပယ်များအလိုက် လုပ်ငန်းစွမ်းဆောင်ရည်မြှင့်တင်ရေး အလုပ်ရုံဆွေးနွေးပွဲများနှင့် သင်တန်းများအား ဆောင်ရွက်နိုင်ခဲ့ပြီး ပြည်တွင်းနှင့် နိုင်ငံတကာအစိုးရမဟုတ်သော လူမှုရေးအသင်းအဖွဲ့များ၊ မိတ်ဖက်အဖွဲ့အစည်းများ၊ ကုလသမဂ္ဂ ဆိုင်ရာအဖွဲ့အစည်းများနှင့် ပူးပေါင်းဆောင်ရွက်မှုများကိုလည်း တိုးမြှင့်နိုင်ခဲ့ပါသည်။သို့ရာတွင် ကျန်းမာရေးစနစ်တစ်ခုလုံးအား ယေဘုယျဆန်းစစ်လျင် အားဖြည့်ဆောင်ရွက်ရန် လိုအပ်လျက်ရှိသော လုပ်ငန်းနယ်ပယ်များရှိနေဆဲဖြစ်ပါသည်။

အမျိုးသားကျန်းမာရေးစီမံကိန်း (၂၀၁၇-၂၀၂၁) အား အကျိုးအရှိဆုံးနှင့် အထိရောက်ဆုံးနည်းလမ်းများဖြင့် စတင် အကောင်အထည်ဖော်ဆောင်ရွက်နိုင်ရန် မိမိတို့အနေဖြင့် ကောင်းစွာပြင်ဆင်ထားရမည်ဖြစ်ပါသည်။ ဗဟိုနှင့် တိုင်းဒေသကြီး/ပြည်နယ်များအကြား အပြန်အလှန်ဆက်သွယ်၍ ပူးပေါင်းဆောင်ရွက်သည့်စနစ်သည် မရှိမဖြစ် လိုအပ်လှပါသည်။ ထို့အပြင် နိုင်ငံတော်မှ e-governance စနစ်ကို အကောင် အထည်ဖော်ဆောင်ရွက်လျက်ရှိသကဲ့သို့ ကျန်းမာရေးကဏ္ဍအနေဖြင့်လည်း အီလက်ထရောနစ်ကျန်းမာရေးစနစ် (e-health) သို့ ကူးပြောင်း ဆောင်ရွက်နိုင်ရန် အတွက် အတတ်နိုင်ဆုံး ကြိုးပမ်းဆောင်ရွက်ရမည် ဖြစ်ပါသည်။ ထိုသို့အီလက်ထရောနစ်စနစ်သို့ ကူးပြောင်းခြင်းဖြင့် ရေရှည်တွင် လုပ်ငန်းများ၏ ဝန်ထုပ်ဝန်ပိုးကို လျော့ချနိုင်မည်ဖြစ်ပြီး အချိန်တိုအတွင်း ပြီးစီးအောင်မြင်အောင် ဆောင်ရွက်နိုင်မည်ဖြစ်ပါသည်။ ကျန်းမာရေးဆိုင်ရာ လူ့စွမ်းအားသတင်းအချက်အလက်စနစ်အားလည်း အကောင်အထည်ဖော် ဆောင်ရွက်လျက်ရှိပါသည်။ စီမံချက်ဧရိယာအသီးသီးတွင် အသုံးပြုကောက်ယူလျက်ရှိသော သတင်းစနစ်များအား တစ်ပြေးညီ လိုက်လျောညီထွေဖြစ်စေရန်အတွက်လည်း ဆောင်ရွက်မည်ဖြစ်ပြီး လာမည့် (၆) လတာကာလအတွင်းတွင် ကျန်းမာရေးနှင့်အားကစားဝန်ကြီးဌာန၏ လုပ်ငန်းဆောင်ရွက်မှု နှစ်ချုပ်အစီရင်ခံစာနှင့် ကျန်းမာရေးဆိုင်ရာအချက်အလက်အကျဉ်းချုပ်တို့အား ထုတ်ဝေရန် စီစဉ်ထားရှိပါသည်။

ဤနေရာတွင် အဓိကမီးမောင်းထိုးပြလိုသည့်အချက်မှာ လက်ရှိဆောင်ရွက်လျက်ရှိသည့် လုပ်ငန်းစွမ်းဆောင်ရည်မြှင့်တင်ခြင်းဆိုင်ရာ သင်တန်းများနှင့် အလုပ်ရုံဆွေးနွေးပွဲများအား တတ်နိုင်သမျှ အမြန်ဆုံး ပြန်လည်ခြုံငုံသုံးသပ်ပြီး အဆိုပါတွေ့ရှိချက်များအပေါ် အခြေခံ၍ နောင်ပြုလုပ်မည့် သင်တန်းများ၊ အလုပ်ရုံဆွေးနွေးပွဲများအား စနစ်တကျ စီမံဆောင်ရွက်သွားမည်ဖြစ်ပါသည်။ ထို့အပြင် စံလုပ်ထုံးလုပ်နည်းများ၊လမ်းညွှန်များ၊ အခြားအတတ်ပညာပိုင်းဆိုင်ရာ နှင့်အုပ်ချုပ်မှုစီမံခန့်ခွဲမှုဆိုင်ရာလုပ်ငန်းများအား ပြန်လည်သုံးသပ်ခြင်း၊ ပြုပြင်မွမ်းမံခြင်း၊ အားဖြည့် ဆောင်ရွက်ခြင်းတို့ကို ကမ္ဘာ့ကျန်းမာရေးအဖွဲ့၏ အကူအညီဖြင့် ဆောင်ရွက်သွားမည်ဖြစ်ပါသည်။ အခြေခံကျန်းမာရေးဝန်ထမ်းများအတွက် လုပ်ငန်းခွင်မွမ်းမံသင်တန်းများနှင့် လုပ်ငန်းစွမ်းဆောင်ရည်မြှင့်တင်ရေးသင်တန်းများ ပို့ချလျက်ရှိသည့်အပြင် စဉ်ဆက်မပြတ် ဆေးပညာသင်ကြားခြင်းအား ကုသရေးဆိုင်ရာလုပ်ငန်းနယ်ပယ်အလိုက် စွမ်းဆောင်ရည် မြှင့်တင်ရေးလမ်းစာရန် မြန်မာနိုင်ငံဆေးကောင်စီ၊ မြန်မာနိုင်ငံဆေးပညာရှင်များအသင်း၊ မြန်မာနိုင်ငံကျန်းမာရေးမှူးများအသင်း၊ မြန်မာနိုင်ငံသူနာပြု/သားဖွားအသင်းတို့နှင့် လက်တွဲ၍ ဆောင်ရွက်လျက်ရှိပါသည်။ သို့ပါ၍ ယခုလာမည့် ဘဏ္ဍာနှစ်အတွက် ကျန်းမာရေးနှင့်အားကစားဝန်ကြီးဌာန၏ဆောင်ပုဒ်မှာ “**အသင်းအဖွဲ့စိတ်ဓါတ်အရင်းတည်လို့ အတူပူးပေါင်းဆောင်ရွက်စို့**” ဟူ၍ဖြစ်ပါသည်။

(ကျန်းမာရေးနှင့်အားကစားဝန်ကြီးဌာန၊ ပြည်ထောင်စုဝန်ကြီး ဒေါက်တာမြင့်ထွေး၏အမှာစကားတစ်ခုမှကောက်နုတ်ချက်)

(ကျန်းမာရေးနှင့်အားကစားဝန်ကြီးဌာနသတင်းလွှာ၊ အတွဲ-၂၊ အမှတ်-၁၊ ၂၀၁၇ ခုနှစ်၊ ဖေဖော်ဝါရီလ)